

అమరుడు అనభేరి ప్రభాకర్ కు నివాళి

కరీంనగర్, 14-3-17 :

కరీంనగర్ జిల్లా తిమ్మాపూర్ మండలం పోలంపల్లి గ్రామంలో అనభేరి ప్రభాకరరావు 1910లో జన్మించారు. చిన్నవయసులోనే ప్రజల జీవితాలను, ప్రజలెదుర్కొంటున్న సమస్యలను, కష్టాలను అధ్యయనంచేసి, నైజాం నిరంకుశ పాలనకు, వెట్టిచాకిరికి వ్యతిరేకంగా, బానిసత్వానికి, మత విద్వేషాలతోకూడిన సామాజిక పీడనకు వ్యతిరేకంగా పోరాటం కొనసాగించారు. భూస్వామ్య విధానానికి, జమిందారీ జాగిర్దారీవిధానానికి వ్యతిరేకంగా ఉద్యమించే క్రమంలో 1948 మార్చి 14న ఆయన అమరులయ్యారు.

ఆయన అమరత్వాన్ని స్మరించుకుంటూ కరీంనగర్ జిల్లా నవయువసమాఖ్య ఆధ్వర్యంలో యువజనులు జిల్లాకేంద్రంలోని కా॥అనభేరి విగ్రహానికి పూలమాలలు వేసి జోహార్లర్పించారు. ఈ సందర్భంగా ఎన్వైయస్ జిల్లా అధ్యక్షులు కా॥బామండ్ల రవీందర్ మాట్లాడుతూ మత ప్రమేయంలేని నూతన వ్యవస్థకోసం, సమానత్వం కోసం పోరాడుతూ అమరులైన అనభేరి ప్రభాకర్ రావును యువత ఆదర్శంగా తీసుకోవాలని, నేటి కరవు పీడిత ప్రాంత ప్రజల సమస్యల పరిష్కారానికై అమరుల బాటలో సంఘటితంగా ముందుకు సాగాలని పిలుపునిచ్చారు.

ఎన్వైయస్ జిల్లా కార్యదర్శి కా॥ బి.ఆర్.శంకర్ మాట్లాడుతూ అనభేరితోపాటుగా సాంఘిక సమానత్వం కోసం, ప్రజాస్వామిక హక్కుల కోసం పోరాడుతూ మతోన్మాదుల చేతుల్లో బలైపోయిన స్వయముల్లాఖాన్, భూమిపై హక్కులకోసం జాగిర్దారి చేతుల్లో పోరాడుతూ మరణించిన బందగిలకు జోహార్లర్పించారు.

ఈ కార్యక్రమంలో ఇంకా ఎన్వైయస్ నాయకులు నీలేష్, ప్రశాంత్, అరవింద్ తదితరులు పాల్గొని నివాళులర్పించారు.

○○○○○